

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ బింబప్రతిబింబపద్ధతిః ఏకవింశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ బింబప్రతిబింబపద్ధతిః ఏకవింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

శౌరేః శుద్ధాంతనారీణాం విహారమణీదర్శణం ।

ప్రసత్తేరివ సంస్థానం పదత్రాణముపాస్మహే ॥ 21.1 ॥

కమలాపతిపాదుకే ! కదాచిత్ విహగేంద్రస్త్వయి బింబితో విభాతి ।

సవిలాసగతేఽపి రంగభర్తుః నిజమాత్మానమివోపధాతుకామః ॥ 21.2 ॥

మణిపంక్తిషు తే దిశామధీశాః

ప్రతిబింబాని నిజాని వీక్షమాణాః ।

అభియంతి ముకుందపాదుకే ! త్వాం

అధికారాంతరస్పృష్టిశంకయేవ ॥ 21.3 ॥

మణిమౌళిశతేన బింబితేన

ప్రణతానాం పరితః సురాసురాణాం ।

మురభిన్మణిపాదుకే ! మహిమ్నా

యుగపత్తేషు సమర్పితేవ భాసి ॥ 21.4 ॥

ఉపనీతముపాయనం సురేంద్రైః

ప్రతిబింబచ్ఛలతస్త్వయి ప్రవిష్టం ।

స్వయమేవ కిల ప్రసాదభూమ్నా

ప్రతిగృహ్ణాసి ముకుందపాదుకే ! త్వం ॥ 21.5 ॥

రంగేశ్వరస్య నవపల్లవలోభనీయా
 పాదౌ కథన్ను కఠినా స్వయముద్వహేయం |
 ఇత్యాకలయ్య నియతం మణిపాదుకే ! త్వం
 పద్మాస్తరం వహసి తత్ర త్రిబింబలక్షాత్ || 21.6 ||

పాదార్పణాత్ ప్రథమతో హరిదశ్మరమ్యే
 మధ్యే తవ ప్రతిఫలన్మణిపాదరక్షే ! |
 మన్యే నిదర్మయతి రంగపతిర్యుగాంతే
 న్యగ్రోధపత్రశయితం నిజమేవ రూపం || 21.7 ||

యాత్రావసానమధిగచ్ఛతి రంగనాథే
 విశ్రాణయస్యనుపదం మణిపాదుకే ! త్వం |
 ప్రాయః ప్రయాణసమయే ప్రతిబింబితానాం
 తీర్థావగాహమపరం త్రిదశేశ్వరాణాం || 21.8 ||

ఉచ్ఛ్వావచేషు తవ రత్నగణేషు మాతః !
 వేధాః ప్రయాణసమయే ప్రతిబింబితాంగః |
 ఆశంకతే మురభిదో మణిపాదుకే ! త్వాం
 ఆగామికల్పకమలాసనపంక్తిగర్భాం || 21.9 ||

ఆలోలరశ్మినియతాం మణిపాదుకే ! త్వాం
 ఆరుహ్య సంచరతి రంగపతౌ సలీలం |
 అంతః పురేషు యుగపత్సుదృశో భజంతే
 డోళాధిరోహణరసం త్వయి బింబితాంగ్యః || 21.10 ||

కాలేషు రాఘవపదావని ! భక్తినమ్రః
 కార్యాణి దేవి ! భరతో వినివేదయంస్తే |
 త్వద్రత్నబింబితతయాఽపి ముహుః స్వక్రీయాం
 రాజాసనస్థితిమవేక్ష్య భృశం లలజ్జే || 21.11 ||

ప్రత్యాగతే విజయిని ప్రథమే రఘూణాం
 విన్యస్యతి త్వయి పదం మణిపాదరక్షే ! |
 రత్నౌఘబింబితనిశాచరవానరాం త్వాం
 పూర్వక్షణస్థమివ పుష్పకమన్వపశ్యన్ || 21.12 ||

వైయాకులీం శమయితుం జగతో వహంత్యా
 రక్షాధురాం రఘుధురంధరపాదరక్షే ! |
 ప్రాజ్యం యశః ప్రచురచామరబింబలక్షాత్
 ప్రాయస్త్వయా కబళితం ప్రతిభూపతీనాం || 21.13 ||

ప్రతిదిశముపయాతే దేవి ! యాత్రోత్సవార్థం
 త్వయి విహరణకాలే బింబితే జీవలోకే |
 వహసి మణిగణైస్త్వం పాదుకే ! రంగభర్తుః
 కబళితసకలార్థాం కాంచిదన్యామవస్థాం || 21.14 ||

భగవతి గరుడస్థే వాహనస్థాః సురేంద్రాః
 త్వయి వినిహితపాదే భూమిమేవాశ్రయంతి |
 తదపి చరణరక్షే ! రత్నజాలే త్వదీయే
 ప్రతిఫలితనిజాంగాస్తుల్యవాహా భవంతి || 21.15 ||

స్వచ్ఛాకారాం సురయువతయః స్వప్రతిచ్ఛందలక్ష్యాత్
 గాహంతే త్వాం ప్రణతిసమయే పాదుకే ! సాభిమానాః |
 స్త్రీరత్నానాం పరిభవవిధౌ సృష్టిమాత్రేణ దక్షాం
 నీచైః కర్తుం నరసఖమునేరూర్వశీమూరుజాతాం || 21.16 ||

స్వచ్ఛాకేళిప్రియసహచరీం స్వచ్ఛరత్నాభిరామాం
 స్థానే స్థానే నిహితచరణో నిర్విశన్ రంగనాథః |
 సంచారాంతే సహ కమలయా శేషశయ్యాధిరూథః
 త్వక్త్వాఽపి త్వాం త్యజతి న పునః స్వప్రతిచ్ఛందలక్షాత్ || 21.17 ||

త్వామేవైకామధిగతవతః కేళిసంచారకాలే
 పార్శ్వే స్థిత్యా వినిహితదృశోః పాదుకేఽనన్యలక్ష్మం ।
 త్వద్రత్నేషు ప్రతిఫలితయోర్నిత్యలక్ష్మప్రసాదా
 పద్మాభూమ్యోర్దిశతి భవతీ పాదసేవాం మురారేః ॥ 21.18 ॥

ఏకామేకః కిల నిరవిశత్పాదుకే ! ద్వారకాయాం
 క్రీడాయోగీ కృతబహుతనుః షోడశస్త్రీసహస్రే ।
 శుద్ధే దేవి ! త్వదుపనిహితే బింబితో రత్నజాలే
 భుంక్తే నిత్యం స ఖలు భవతీం భూమికానాం సహస్రైః ॥ 21.19 ॥

హరిపదనఖేషు భవతీ ప్రతిఫలతి తవ తదపి రత్నేషు ।
 ఉచితా మిథః పదావని ! బింబప్రతిబింబతా యువయోః ॥ 21.20 ॥

॥ ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే బింబప్రతిబింబపద్ధతిః ఏకవింశీ ॥

కవితార్కికసింహాయ కల్యాణగుణశాలినే ।
 శ్రీమతే వేంకటేశాయ వేదాంతగురవే నమః ॥